

፮ ሰንበት ዘትንሣኤ 2006 ዓ.ም.

ግንቦት 17 2006 ዓ.ም. (5/25/ 2014)

መዝሙር: ፋሲካ ዛቲ ዕለት ቅድስት ይእቲ ፋሲካ. ።

ንባባት: 2ቆሮ 5:1-10፥ 1ጴጥ 3:15-18 ግ.ሐ. 8:5-6፥14-17፥ ዮሐ 14:15-21

ምስባክ:በልዑ ወጸግቡ ጥቀ፥ ወወሃቦሙ ለፍትወቶሙ፥ ወኢይጎጥኡ እምዘ ፈቃዱ።
“በልዑን አዝዮም እውን ጸገቡ፥ ዝተመነይዎ ሃቦም፥ ካብቲ ዝተመነይዎ አይከልከሎምን”።
መዝ። 78:29

መዝሙር: “ፋሲካ ቅድስቲ ዕለት እያ፥ ፋሲካ ብአኣ ንተሓጎስን ደስ ይበለናን፥ አብ ፋሲካ ንዘናጋዕን ነዕርፍን፥ ሰማይን ምድርን ብአኣ ይሕጎሱ፥ ፋሲካ ፋሲካ ፋሲካ ተዝካር ትንሣኤ መድሓኒና”.

፮ ሰንበት ዘትንሣኤ ኢና ዘኪርና ዘሎና። ንባባትና አብ “ፍቕሪ ኢየሱስን አብ ምሕላው ትእዛዛቱ “ ክንወፍር ከምዘሎና የዘኻኻናና።

ቅ. ጳውሎስ አብ ሰብ ቆሮንጦስ ዝጸሓፋ ዝተነበትና አብ ጉዕዞ ምድራዊ ሕይወትና እንከሎና ክንክተሎ ዝግብአና መገዲ ይሕብረና። እዛ እንነብራ ዓለም ሓላፊት እያ አብታ ዘይትሓልፍ ንወትሩ ዝኾነት ቤትና ኢና ንጉዕዛ ዘሎና ስለዚ አካይዳና አነባብራና አምላኽ ዝደልዮ ክኸውን ይሓተና። አብዚ ዓለም ብዝገነፈና ጽቡቕ ነገር ወይ እውን ክንርድኦ ዘይንኽእል ጸገም እንተ ተገነፈና ከይንዝንግዕ ይላበወና። ሕግም ሞት ፈተና ከምኡ ሃብቲ ድኻነት ግዝያዊ እዩ ስለዚ ከይንታለል ሓደራ ይብለና።

ሥጋና ሕሱም ጸላኢና እዩ። ድለታቱ እንተ ሰማዕና ካብ መገዲ አምላኽ ንወጽእ ስለዚ ንሥጋና መሊኽና ክንክእል አሎና። ብዙሓት ብዝተፈላለዩ ወልፊ ማለት ስኽራን፥ ዝሙት፥ ስስዕ፥ ጠላዕ፥ ስርቂ፥ ሓሶት. . . . ዝአመሰሉ ንሥጋና ዘዕግቡ ዝመስሉ ግዝያዊ ደስታ ዝፈጥሩ ግን ካብ ደቂ አምላኽ ምዃን ዘርሕቕና ተሸኒፎም ዝነብሩ አለዉ። ጳውሎስ እምብኣር ካብ ከምዚ ጠባያት ወጺእና ንሓቀኛ መገዲ አምላኽ ክንስዕብ ይመኽረና።

ብዝገበርናዮ ኩሉ አብ ቅድሚ መንበር አምላኽ ጸብጸብ ክንህብ ኢና። ካብ ዝደቐቐ ክሳብ ዝጎበየ ተግባራትና ክንሕተት ኢና ሎሚ እዩ እዋን ጽድቂ ሎሚ እዩ ስንቂ ሰማይ እንእክበሉ ስለዚ አብ ልብና ተመሊስና ህልው ኩነት ሕይወትና ንርኦ እሞ አብ ቅድሚ አምላኽ ኮና ምሕረት ንሕተት።

ቅ. ጴጥሮስ እውን አብ ሕይወትና መንፈስ ክርስቶስ ለቢስና ክነብር ይላበወና። ክፉእ ካብ ምግባር ክንቁጠብ ይነግረና። ብደም ክርስቶስ ዝድሓና ፍሉይት ፍጥረት ኢና ስለዚ ንዋጋ ድሕነትና ክንኸብር እዩ እቲ ዝድለ ዘሎ። ዕለት ዕለት ንሞት ክርስቶስ ክንዝክር እሞ ካብ ኩሉ ክፍኣት ክንርሕቕ ይግባእ። “ንክርስቶስ ብልብኹም ከም ጎይታ ቐድስዎ. . . ኩልሳዕ ስንድዋት ኩኑ” ይብለና። አብ ሕይወትና ዝርኦ ፍቕሪ ክርስቶስን ግብሪ ክርስቶስን ክኸውን እዩ ዝነግረና። እሞ አባይ መን ይርኦ አሎ ምባለይ እቲ ድኹም ድለታተይን ሕማቕ ጠባያተይን ድዩ ኢልና ሕልናና

ክንምርምር አሎና። እዚ ብሓቂ ጊዜ ክንህበሉ ዝግብእና ጉዳይ ድሕነትና እዩ። ከመለኹ ኣበይ ገጸይ እጉዓዝ አሎኹ እናበልና ኩነታትና ክንፈልጥ ይግባእ።

ጴጥሮስ ፀሓይ ካብ አምላኽ ርሒቕና ከሎና ከይትዓርብ ይላበወና። ፀሓይና ተፈጥራዊ ስርዓታ ተኸቲላ ትዓርብ ኣላ ሕይወትና እውን ይጎድል እምበር ይውስክ የለን ስለዚ ምስ አምላኽና ዘሎና ርክብ ምስ ሓውና ዘሎና ርክብ ክንርኢ እሞ ኣብ ንስሓን ሕድገት ኃጢአትን ክንኣቱ። ኃጢአቱ ርእዩ ዝኸአለ ጥራሕ እዩ ክንሳሕ ዝኸእል እሞ ኃጢአትና ኣለሊና ንኸኣል።

አብ ግ.ሓ. ንሎሚ ዝንበብ አብ ሰማርያ ንስብከት ፍሊጲስ ምስ ሰምዑ ብዙሓት ካብ ሕማምን ካብ ዝነበርም ርኹስ መንፈስ ከምዝሓወዩ ይነግረና። ቃል አምላኽ ብምሉእ እምነት እንድሕሪ ተቐቢልናዮ ድላይና ንረክብ ኢና። ምሉእ እምነት ኣባና ተአምራት ከምዝፍጸም ይገብር። ቃል አምላኽ ንርኹሳት መናፍስቲ የርሕቕ ደቂ አምላኽ ይገብረና። ሎሚ ብንኣሽቱ ነገራት ምኽንያት ገሮም ካብ አምላኽ ካብ እምነቶም ዝርሕቑ ብዙሓት እዮም ስለዚ አብ ልብና ተመሊስና ንቃል አምላኽ ንስማዕ።

ጴጥሮስን ዮውሓንን ንሰብ ሰማርያም ምስ ጸለዩሎምን ኣእዳዎም ምስ ኣነበሩሎምን መንፈስ ቅዱስ ተቐቢሎም ይብለና ግ.ሓ. እዚ ንምስጢረ ሜሮን ዝርኢ እዩ። ጥምቀት ምስ ተቐበልና ሓደስቲ ፍጥረት ውሉዳት አምላኽ ንኸውን፤ ጸጋ ሜሮን ምስ ተቐበልና ከአ ምሉእ ኣባልነት ኣብ ማሕበር ክርስቶስ ረኺብና ንምስክረነትን ንምክልኻል እምነትናን ንበቅዕ። ሓ/ት/ክ አብ 1285 ነዚ ክገልጽ እንከሎ “እቶም ዝተመቐ ብምስጢረ ሜሮን ምስ ቤተ ክርስትያን ኣጸቢቆም ይወሃሃዱ፤ ብፍላይ ኃይሊ መንፈስ ቅዱስ ድማ ይድልድሉን ይምዕብሉን። ምእንትዚ ኸአ ከም መጠን ኡነተይናታት መሰኻክር ክርስቶስ ነታ እምነት ብቻልን ብግብርን ከስፍሕዎን ኪሕልውዎን ጽኑእ ግዴታ ኣለዎም” ይብል። ብኹሎም ምስጢራት ጸጋ መንፈስ ቅዱስ ንቐበል። ኩልና ነዚ ጸጋ ዝለበስና ኢና ስለዚ ሎሚ እውን ሓዲስናዮ ክንርከብ ነቲ ዝተቐበልናዮ ክንምስክሮን ክንሰብኮን ኣሎና።

አብ ወንጌል ዮውሓንን “እተፍቅሩኒ እንተ ኼንኩምስ ትእዛዛተይ ክትሕልዉ ኢኹም” ይብል። እዚ ከቢድ ሓሳብ ኢየሱስ ዝበሎ እዩ። እዚ ማለት ኣብ ነፍሲ ወከፍ ኃጢአት ኣብ ዝገበርናሉ ትእዛዝ ኢየሱስ ነፍርስ። ኣብ ነፍስወከፍ ኃጢአት ዝገበርናሉ ሓደ ነገር ልዕሊ ኢየሱስ ነፍቅር ኣሎና ማለት እዩ። ንኢየሱስ ልዕሊ ዝኾነ ካልእ ነገር ነፍቅር እንተ ኾና ምእንቲ ኢየሱስ ኢልና ንርእስና ካብ ኃጢአት ንሕሉ ኣሎና ማለት እዩ። ንኢየሱስ እንተ ኣፍቀርና ርእስና ብምልኡ ንኣኡ ክንህብ ክንቃለስ ኢና። ንኢየሱስ ብምሉእ ልብናን ሕልናና ሓይልናን እንተ ኣፍቀርና እምብእር ዝኾነ ነገር ይዕበ ይንኣስ ልዕሊ ኢየሱስ እንሰርኦ የብልናን። ኣብ ልብና ንቦታ ኢየሱስ ዝትክእ ዝኾነ ነገር ክህሉ ኣይግባእን። ገለ ሰባት ኣብ ዘረብኦም ኢየሱስ ሰብ ምዃነይ ድኹም ምዃነይ ስለ ዝፈልጥ ኣይሕዘለይን ኢዩ ይምሕረኒ እዩ ዝብሉ ኣለዉ። ብርግጽ ኢየሱስ መሓሪ እዩ እንተ ኮነ ንኢየሱስ ልዕሊ ዝኾነ ነገር ነፍቅሮ እንተ ኾና ንዝኾነ ነገር ልዕሊ ኢየሱስ ክኸውን ዝፈታተነና ክንኣልዮ ኣሎና።

ንኢየሱስ ምፍቃር ማለት ሓደ ስምዒታዊ ነገር ክኸውን የብሉን። ንኢየሱስ ምፍቃር ማለት ሕይወትካ ምቕያር፣ ሕይወትካ ምሕዳስ፣ ኣብ ጠባያትካን ኣብ ኩሉ እንታይነትካን ምስትውዓል፣ ንዝኾነ ዝንባሌን ወልፊ ኃጢአት ኣሸኒፍካ ምኽኣል፣ ከምቲ ኢየሱስ ንኹሉ ዘፍቀረ ንፍቕሪ ኢድና ክንዝርግሕ ኣሎና። ንኢየሱስ ምፍቃር ማለት ብዛዕባ ካልኣትን ብዛዕባ ርእስናን ከምቲ ኢየሱስ ዝሓስበ ምሕሳብ እዩ። ብዛዕባ ርእስኻን ካልኣትን ዘሎካ ሓበረታ ካበይ እዩ ዝምንጩ? ካብ ተለብኻን ካብ ዝኾነ ዓለማዊ ባህሊ ዝመጽእ እሞ ኣብ መንጎ ነጻ ኮንካ ኃጢአት ምግባርን ነጻነት ነቲ ሓቀኛ ነገር ኣብ ምግባርን ፈላልዩ ዘይርዳእ ንኣእምሮናን ንካልኣትን ንዓለምናን ብናይ ሓዕት ምስልታት ዝበክል እዩ። ብሓቂ ንኢየሱስ ክነፍቅር ንደሊ እንተ ኾና ኣእምሮና ብሓሳባት

ኢየሱስን በቲ ንሱ ንዓለም ዝርእዮ ክንመልኦ ኣሎና። ንርእስና ቅ. መጽሓፍ ብምንባብ፥ መንፈሳዊ መጻሕፍቲ ብምንባብ፥ ብዝክአለና መዓልቲ መዓልቲ ብምጽላይ ብሓሳብ ኢየሱስ ክንመልኦ ንኽእል። እንተ ዘይኮነ ርእስና ብናይ ዓለም ሓሶት እንተ መላእናዮ ከመይ ገርና ንኢየሱስ ክነፍቅዮ ንኽእል። ክነፍቅዮ ዘይክአል እዩ ከምኡ ትእዛዛቱ ክንሕሉ ዘይክአል እዩ። ስለዚ ኣእምሮናን ሓሳብናን ብናይ ኢየሱስ ሓሳባት ንምልክዮ እዋ ሽዑ ክነፍቅዮን ትእዛዛቱ ክንሕሉን ኢና።

ኣብ ሕይወትና ብሓደ ወገን ምሉእን ጽሩይን ፍቕሪ ኢየሱስ፥ ብኸልእ ከኣ ኃጢአት እናገበርና ክነብር ኣይክአልን እዩ። ኣብ ማቴ 6:24 ከምዝብሎ “ክልተ ነይቶት ክነገልግል ኣይክአልን እዩ። ንኢየሱስ ብሓቂ ነፍቅዮ እንተ ኾና ፍቕሩ ካብቲ ክሉ ካብ መገዲ ኢየሱስ ዘውጽእና ነገራት ከም ንርሕቕ ይገብረና። ሓቀኛ ፍቕሪ ኢየሱስ ኣብቲ እንነብሮ ሕይወትን ኣተሓሳስባናን ተግባራትናን ለውጢ ኣብ እንገብረሉ መገዲ ይመርሓን። ኃጢአት ምግባር ንኢየሱስ ኣብ ካልኣይ ደረጃ ምውራዱ እዩ። እንተ ኣፍቀርናዮ ግን ኣብ ቀዳማይ ደረጃ ኢና እንሰርዖ። ሽዑ ትእዛዛቱ ንሕሉ። ንኢየሱስ ከምነፍቅዮ ከመይ ገርና ንፈልጥ? ሕይወትና ከመይ ኢና ከምእንነብር ንርእ። ከምቲ ኢየሱስ ዝደልዮ/ ዝሓቶ ዲና እንነብር ዘሎና? ከምቲ ኢየሱስ ዝደልዮ ብቤተ ክርስቲያን ገሩ ዝነግረና ከምኡ-ዶ ንነብር ኣሎና? ከምኡ ንነብር እንተ ኾና ንኢየሱስ ከምእንፍቅዮ ንፈልጥ ኢና።

ኢየሱስ ትምህርቱን ፍቕሩን ኩሉ ብቤተ ክርስቲያን ገሩ እዩ ዝገልጸልና ንትምህርቲ ቤተ ክርስቲያን ዝሓድግ ወይ ዝነጽግ ንትእዛዝ ኢየሱስ እዩ ዝነጽግ ስለዚ ንኢየሱስ ነፍቅር እንተ ኾና ንቤተ ክርስቲያን ክንሰምዕ ኣሎና።

ንትእዛዛቱ ክንሕሉ ከሎና ንኢየሱስ ጥራሕ ኣይኮናን እንፈቅር ኣባና ፍቕሪ ኣምላኽ እውን ኣሎ እዩ። ኣብ ናይ ሎሚ ወንጌል ኣብ መወዳእታ ከምዚ ይብለና “እቲ ንትእዛዛታይ ተቐቢሉ ዝሕልዎ ንሱ እዩ ዘፍቅረኒ፤ ነቲ ዘፍቅረኒ ድማ ኣባይ የፍቅሮ እዩ፤ ኣነ እውን ኣፍቅሮ እዩ፤ ርእስይ ከኣ እገልጸሉ” (ዮሐ 14:21)።

ኢየሱስ ክሳብ ከንደይ እዩ ኣፍቂሩና ኢልና እንተ ሓተትና ብምሉእ ልቡ፥ ሕይወቱ ኣብ ዕፀ መስቀል ምስ ዘርግሐ እዋ ኣብኡ ምስ ሞተ ገሊጹልና። ኃጢአት እንተ ገበርን ኣብ ኢየሱስ ክንምለስ ኣይንፍራሕ። ንሱ ኩሉ ጊዜ ክምሕረና ኽኣድገልናን ክሕድሰናን ኢሉ ይጽበየና እዩ። እምብኣር በዚ ሰንበት ኣብኡ ንመለስ ንኢየሱስ ነፍቅሮን ትእዛዛቱ ንሓሉ እዋ ሽዑ ፍቕሪ ኢየሱስን እግዚአብሔር ኣቦን መንፈስ ቅዱስን ኣብ ልብና ክሓድር እዩ። ኢየሱስ ከኣ ኣብ ልብና ክህሉ እዩ።

ኣብዚ ቅዱስ እዋን ዘመነ ትንሣኤ እምብኣር ንፍቕሪ ኣምላኽ ልእሊ ኹሉ ሰሪዕና ቅዱስ ሕይወት እና መራሕና ንሓውናን ሓፍትናን ነፍቅር። ንዝበደሉና ይቕረ ንበለሎም ንፍልኢ ካብ መንጎና ንስጎጋ ንሰላም ኣብ መንጎና ንዓድማ ነዚ ብጸጋ መንፈስ ቅዱስ የሕድረልና።

ኣባ ንጉሠ ፍሥሓ